

बुधवार, 28 सप्टेंबर 2022



वास्को शारांत मुखेल सुवार्तीनी सीसीटीव्ही बसयतले >>3

### तिठ्यार



**अभिनेत्री आशा पारेख हांकां दादासाहेब फाळके पुरस्कार नवी दिल्ली:** ज्येश्ठ अभिनेत्री आशा पारेख हांकां अंदुंचो दादासाहेब फाळके पुरस्कार जाहीर जाला. केंद्रीय मंत्री अनुराग ठाकूर हांणी ह्या पुरस्काराची घोशणा केल्या. दादासाहेब फाळके पुरस्कार हो भारत सरकारा वतीन दर वर्सा भारतीय सिनेमांनी असामान्य कामगिरी केल्ल्या कलाकारांक आनी तंत्रज्ञांक दितात.

**शिवसेना कोणाची? वेंचणूक आयोग घेतलो निर्णय नवी दिल्ली:** सर्वोच्च न्यायालयान शिवसेने वतीन दाखल केल्ली याचिका भायरवावन शिंदे गटाक थाकाय दिल्या. वेंचणूक आयोगाक निर्णय घेवपा पासून आडावचें अशी मागणी ठाकरे हांचे वतीन सर्वोच्च न्यायालयांत केल्ली. न्यायालयान ही याचिका भायरवावन ठाकरे हांकां धक्को दिला. हाका लागून आतां वेंचणूक आयोगाकूच खरी शिवसेना खंयची हो निर्णय घेवचो पडटलो.

**वर्सभरांत जम्मूंत 150 आतंकवाद्यांक रक्तन्हाण जम्मू:** फाटल्या तीन दसका सावन पाकिस्तानाचे शिमेर आतंकवाद्यां कडेन लढो दीत आशिल्ल्या जम्मू कश्मीर पुलिसांनी ह्या वर्सा आतां मेरेन 150 आतंकवाद्यांक रक्तन्हाण घालां. ह्या वाठारांत आतंकवाद्यां आड खर कायदो आसतलो अशें एका वरिश्ठ पुलीस अधिकाऱ्यान सांगलें.

**राजस्थान काँग्रेस फुटीच्या हुमऱ्यार?** **जयपूर:** राजस्थानांत अशोक गेहलोत आड सचीन पायलट असो सत्ता संघर्श तेंगशेक पावला. सचीन पायलट हांकां खंयचेच परिस्थितींत मुख्यमंत्री जावंक दिवप ना असो निश्चेव अशोक गेहलोल आनी तांच्या समर्थक आमदारांनी केला. एकूण राजस्थान पंजाबचे वाटेर आसून प्रदेश काँग्रेस फुटपाची चिन्नां दिसूंक लागल्यात.

### संपादकीय

**निमित्त जालें फोंड चुकोवपाचें, आनी...**

### तापमान

**चडांत चड** 30

**उण्यांत उणें** 27

### शॉर बाजार

**सेसेक्स** 57,107.52

**निफ्टी** 17,007.40

### भांगर-रुप्याचें मोल

**भांगर (10 ग्राम ) रु. 50,900**

**रुपे (एक कील) रु. 55,400**

### दावखूल

**महेश दिवेकार**



**भुरग्यांचें खबर ना. पूण हालींच आमदारांचें भात अपहरण जालां.**

### लोकभाशेंत लोकांचो आवाज

# भांगरभूंय

### आफ्रिकेची जैताची धांव

### भारत आडायत?

>>8



## टीसीपी दुरुस्ती उपरांत जेटी धोरण तापतलें: पर्यटन मंत्र्याची आडखळ वाडपाचीं चिन्नां रापणकारांचो एकवोटाचें धोरणा आड निवेदन

#### ■ भांगरभूंय । प्रतिनिधी

**पणजी :** नगर नियोजन नेम दुरुस्ती उपरांत आतां जेटी धोरणाच्या मसुद्याक विरोध जावपाक लागला. ह्या विरोधाक लागून आतां जेटीचें प्रस्तावीत धोरण तापपाची चिन्नां दिसूंक लागल्यांत. नगर नियोजन दुरुस्ती प्रस्तावाक लागून मंत्री विश्वचीत राणे संकश्टांत आयले. तांकां फाटीं सरून दुरुस्तीचो प्रस्ताव रद्द करचो पडलो. आतां जेटी धोरणाक लागून पर्यटन मंत्री रोहन खंवटे हांचे मुखा वयलो आडखळ वाडपाचीं चिन्नां आसात.

जेटी धोरणाक लागून पर्यटनाची उदरगत जावची ना, मात नुस्तेमार्यांची आडखळ वाडटली, असो दावो रापणकारांचो एकवोट संघटणेन केला. जेटी धोरण रद्द करचे, अशी मागणी करपी निवेदन रापणकारांचो एकवोट संघटणेन पर्यटन खात्याक आड फौजदारी दंड संहितेच्या कलम 154 (1) खाला गुन्यांव नोंद करपाची मागणी तांणी कागाळ्ळें केल्ली. गुन्यांव नोंद जालो ना, म्हूण तांणी पुलीस अधिकाका कडेन कागाळ केली.

#### कुज पर्यटनाक चालना दिवपाचो हेत

सरकारान जेटी धोरणाचो प्रस्तावीत मसुचो अधिसुचीत केला. कुज पर्यटनाक चालना दिवपाचो हेत ह्या धोरणा फाटल्यान आसा. न्हंयांचेर जेटी उबारपा सयत कुशीक टर्मिनल इमारत उबारपाचो प्रस्ताव आसा. गोंयांत सद्या कुज पर्यटन ना. कुज पर्यटन सुरू करुन पर्यटकांचो आंकडो वाडोवपाचो हेत आसा. तशेंच रस्त्यां वेलो ताण उणो करपा खातीर न्हंय येरादारी वाडोवपाचो हेत आसा. फेरीबोटीं खातीर लेगीत जेटींचो वापर जातलो.

सैमीक सोबितकाय पळोवपा खातीर पर्यटक गोंयांत येतात. सगली कडेन जेटी उबारल्यो जाल्यार येरादारी वाडटली. जेटीचो वेवसायीक वापर चड जातलो. हाचो पर्यटनाक फटको बसतलो अशें ओलांसियो सिमोयश हांणी सांगलें. राज्यातले नुस्तेमार परंपरीक पद्दतीन नुस्तेमारी करतात. सगल्या न्हंयांचेर जेटी जाल्यार नुस्तेमारीक आडखळ जातली. रापणकारांचो जेटी धोरणाक खर विरोध आसा, अशें सरचिटणीस ओलांसियो सिमोयश हांणी सांगलें. पर्यटन खात्याच्या संकेतथळार जेटी धोरणाचो मसुदो उपलब्ध आसा. सुचोवणे वा हरकती 15 दिसांत धाडपाचें आवाहन पर्यटन खात्यान

केलां. ह्यो सुचोवण्यो वा हरकती 500 उतरांनी धाडच्यो पडटल्यो. मसुद्याचेर हरकती वा सुचोवण्यो धाडपा खातीर म्हयन्या परस चड मुजत आसता. जेटी धोरणाचेर सुचोवण्यो धाडपा खातीर फक्त 15 दिसांची मुजत दिल्या.

दोन वर्सां पयलीं सागरमाला प्रकल्पा खाला जेटी उबारपाचो प्रस्ताव आशिल्लो. हाका गोंयकारांनी विरोध केलो. जेटी वेल्यान कोळशाची येरादारी करपाचो डाव आशिल्ल्याचो आरोप विरोधकांनी केल्लो. केंद्रा कडल्यान सागरमाला प्रकल्पा खातीर निधो घेवन जेटीचो उबारणी करपाचो सरकाराचो प्रस्ताव आशिल्लो. मात

➔ **पान 2 चेर**

## गोंयांत 8 गोरवांक लंपी दुयेंसाची लागण, फोंडें म्हालांत दुयेंसाचें प्रमाण चड आयज सावन रॅबीज प्रतिबंधा खातीर वासिनीकरण

#### ■ भांगरभूंय । प्रतिनिधी

**पणजी :** फोंडें म्हालांत लंपी दुयेंसाची लागण जाल्ल्याचें प्रमाण चड आसा. आतां मेरेन 8 गोरवांक लंपी दुयेंसाची लागण जाल्या. ह्या दुयेंसाचीं 15 दुबावीत गोरवां आसात. दुयेंस पातळूंक जायना, म्हूण उत्तर गोंयांत राज्या भायल्यान गोरवां हाडपाचेर बंदी घाल्या. गोरवां सांबाळ खात्याचे संचालक डॉ. आगुस्तीन मिस्कीता हांणी ही म्हायती दिली.

गोंय रॅबीज दुयेंसा सावन सुरक्षीत राखपा खातीर आयज सावन गोंयांत सुण्यांक रॅबीज प्रतिबंधात्मक वासीन दिवपी मोहीम सुरू जाता. 28 सप्टेंबर ते 1 नोव्हेंबर ह्या काळांत ही मोहीम सुरू उरतली, अशें गोरवां सांबाळ खात्याचे मंत्री नीळकंठ हळर्णकार हांणी सांगलें. मोंगळार दनपारां जाल्ले पत्रकार परिशदेंत तांणी ही माहिती दिली. ह्या वेळार भारताच्या रॅबीज विरोधी मोहिमेचे संचालक डॉ. मुरारन अम्पुपिल्लई, गोरवां सांबाळ खात्याचे

संचालक डॉ. आगुस्तीन मिस्कीता आनी हेर अधिकारी हाजीर आसले.

28 सप्टेंबराक संवसारीक रॅबीज विरोधी दीस मनयतात. ह्या दिसाचें औचित्य सादून गोंयांत रॅबीज वाशिनीकरण मोहीम सुरू जाता. राज्यांतल्या 12 म्हालांतल्या 143 केंद्रांनी ही मोहीम राबयतले. नागरिकां खातीर खाल्यान 7744029586 नंबरची हॉटलायन सुरू केल्या. ह्या हॉटलायनी वरवीं मोहिमेची फावो ती म्हायती नागरिकांक मेळटली. गोंयांत रॅबीज दुयेंस ना. तरी लेगीत शेजारच्या राज्यांनी रॅबीज आसा. हाका लागून हें दुयेंस गोंयांत पातळपाची शक्यताय न्हयकारूं येना. गोंय रॅबीज दुयेंसा सावन पुराय तरेन सुरक्षीत राखपा खातीर ही मोहीम सुरू जाता अशें खाल्याचे मंत्री नीळकंठ हळर्णकार हांणी सांगलें.

सरकारान फाटल्या 6 वर्सांत रॅबिज विरोधी वाशिनीकरणाचेर 3 कोटी 70 लाख रुपया खर्च केल्यात. वर्साक अदमाशेक 90 हजार सुण्यांक रॅबीज प्रतिबंधात्मक वासीन दितात अशें मंत्री

नीळकंठ हळर्णकार हांणी सांगलें.

लंपी ह्या कातीच्या दुयेंसा सावन वाटावपा करपा खातीर सरकारान महाराष्ट्र तशेंच कर्नाटक ह्या राज्यांतल्यान गोरवां हाडपाचेर बंदी घाल्या. बंदी घालपाची अधिसुचोवणी उत्तर गोंय जिल्होविकाऱ्यांनी हाचे पयलींच जारी केल्या.

महाराष्ट्र, कर्नाटक, गुजरात आनी राजस्थान ह्या राज्यांनी लंपी स्कीन डिसिजाची (एलएसडी) लागण जाल्या. हें दुयेंस उण्या काळांत पातळटा. महाराष्ट्र तशेंच कर्नाटक सावन गायो वा म्हशी आयल्यो जाल्यार तांचे सयत हें दुयेंस गोंयांत पावप शक्य आसा. जळार्रां, किडीच्या माध्यमांतल्यान लेगीत हें दुयेंस पातळटा. खबरदारेचो उपाय म्हूण गोरवां हाडपाचेर बंदीचो आदेश जारी जाला.

हाचे पयली सत्तरी वाठारांतल्या शेककारांक गोरवां सांबाळ खात्याच्या अधिकाऱ्यांनी ह्या दुयेंसाची शिटकावणी दिल्या. बंदी घाल्लो आसलो तरी लंपी दुयेंसाचीं 8 गोरवां मेळ्ळ्यांत.

## भिरांकूळ अपघातांत आवयक, पुताक मरण तोरशें- पेडण्यांतली घडणूक, तीग जाण वाटावले

#### ■ भांगरभूंय । प्रतिनिधी

**पेडणें:** तोरशें-पेडण्यां सरकारी हायस्कुला मुखा वयल्या राष्ट्रीय महामार्गा भिरांकूळ अपघात जावन आवय आनी देड वर्साच्या पुताक जाग्यारूच मरण आयलें. जाल्यार तांची वावराडी गंभीर जखमी जाली. तिचेर बांबोळे गोमॅकॉत उपचार सुरू आसात.

सविस्तर म्हायती प्रमाण पुणेंचे पियुष गुंडे घरकान्न अपूर्वा (32) देड वर्साचो पूत, सात वर्सांची धूव आनी तांची वावराडी पुण्या सावन एमएच 12 टीएस 8780 ह्या मोटारीन गोंया येतालीं. येता आसतना तोरशें हांगासरल्या सरकारी हायस्कुला मुखा वयल्या राष्ट्रीय महामार्गा भिरांकूळ अपघात जालो. ह्या अपघातांत अपूर्वा गुंडे आनी देड वर्साचो पूत हांकां जाग्यारूच मरण आयलें. जाल्यार वावराडी गंभीर जखमी जाली. ह्या अपघातांत पियुष गुंडे आनी सात वर्सांची धूव सुदैवान वाटवली.

पियुष गुंडे राष्ट्रीय महामार्गा दनपारां 12 वरांचेर पावले तेन्ना



**अपघातांत सांपडिल्लीं वाहनां.**

**(निवृत्ती शिरोडकार)**

तोरशें सरकारी हायस्कुला मुखा वयलो हो महामार्ग घातक स्थितींत आसा. कंत्राटदाराच्या हलगर्जीपणाक लागून ह्या रस्त्यार डिक्वायडर ना, कसलेच दिशा फलक नात. धोको दिवपी सुचोवणेचे तकटे नात. रस्तो सामको मदींच खणून दवरला. तशेंच हायस्कुला कडेन वचपी रस्तो अर्दकुटे स्थितींत दवरला. दोनूय वटांनी राखणे वगटूय कंत्राटदारान अजून मेरेन बांदूंक नाशिल्ल्यान लोकांनी खर निरशेणी उक्तायल्या.

#### ■ भांगरभूंय । प्रतिनिधी

**केपल** 10 एप्रेड 8096 हो नुस्तें व्हरपी टूक मुखा वयल्यान आयलो आनी दोनूय वाहनां मदीं भिरांकूळ अपघात जावन मोटारीचो चुरो जालो. ह्या अपघातांत आवयक, पुताक जाग्यारूच मरण आयलें. हो अपघात जालो तेन्ना दोनूय जखमींक वेळारूच

आपत्कालीन सेवा उपलब्ध जावन वैजकी सेवा मेळिल्ली जाल्यार घडये हे दोनूय जीव वाटवतले आसले. अपघात जाले उपरांत एक वरा उपरांत 108 अॅम्ब्युलन्स घडणूक थळार आयली. ताचे पयलीं त्या दोगांकूय मरण आयिल्लें. जाल्यार

## कोंकणी भाशा मंडळाचो 2 दीस हिरक महोत्सव 30 सप्टेंबराक आनी 1 ऑक्टोबराक मडगांवां कार्यावळी

#### ■ भांगरभूंय । प्रतिनिधी

**मडगांव:** कोंकणी भाशा मंडळ 30 सप्टेंबराक आपलें 60 वें वर्स मनयता. हिरक महोत्सवा निमतान, मंडळान दोन दिसांच्यो कार्यावळी आयोजीत केल्यात. 30 सप्टेंबराक मडगांवच्या रवींद्र भवनांत जावपी वर्धापनदीस कार्यावळींत, गोंय आनी कोंकणी खातीर निसुवार्थीपणान कार्य केल्ल्या स म्हालगड्यांचो भोवमान जातलो अशी म्हायती कोंकणी भाशा मंडळाची अध्यक्ष अन्वेषा सिंगबाळ हांणी पत्रकार परिशदेंत उलयतना दिला. ह्या वेळार उपाध्यक्ष पोन्न फर्नांडीस आनी सचीव उल्हास गांवकार हाजीर आसले.

नागेश करमली, अॅड. उदय भेंब्रे, दामोदर मावजो, पुंडलीक नायक, मीना काकोडकार, हेमा नायक हांचो जिवन गौरव पुरस्कार भेटोवन भोवमान जातलो. हे कार्यावळीक मुख्यमंत्री



**पत्रकार परिशदेंत उलयताना अन्वेषा सिंगबाळ. कुशीक पोन्न फर्नांडीस आनी उल्हास गांवकार.**

डॉ प्रमोद सावंत मुखेल सोयरे म्हूण हाजीर रावतले, जाल्यार मानाचे सोयरे म्हूण मुंबयच्या द टाय इन्स्टिट्यूट ऑफ सोशल सायन्सीसच्या स्कूल ऑफ डेव्हलपमेंट स्टडीजचे डीन आनी लेखक प्रो. डॉ अश्वीन कुमार हाजीर रावतले. तशेंच गोंय आनी कोंकणी खातीर निसुवार्थीपणान कार्य केल्ले खातीर लोनां कोर्देयो,

पं. अजीतकुमार कडकडे, राजेंद्र आर्लेकार, अवधूत तेंबलो, दत्ताराज साळगांवकार, श्रीनिवास धेंपो, डॉ. प्रमोद साळगांवकार आनी कमलाक्ष नायक हांकां मंडळाचे मानद वांगडीपद भेटयतले. हिरक महोत्सवा निमतान कोंकणी ह्या विशेश अंकाचेंय मानेस्तांचें हस्तुकीं प्रकाशन जातलें.

➔ **पान 2 चेर**













# संपादकीय

## निमित्त जालें फोंड चुकोवपाचें, आनी...

पेडणें तालुक्यांतल्या तोश्यां गांवांत काल दनपरां भिरांकूळ अपघात जालो, ताका जापसालदार कोणाक धरपाचो? गाडयेकाराक काय रस्त्यां वयल्या फोंडांक? मेळिल्ले म्हायती प्रमाण, अचकीत मुखार फोंडकुल दिशिल्ल्यान बायलेन गाडी कुशीक घेवपाक लायली आनी गाडयेचो ट्रकाक नेटाचो धपको बसलो. ह्या अपघातांत ती बायल आनी तिचो देड वर्साचो चलो आक्ताक सोंपलो, तर घोव आनी दोन चलयो गंभीर जखमी जाल्यात. हें पुणेचें दांपत्य. पिपुष गुंडेचा हे अल्फा केमिकल्स कंपनीचे वेवस्थापकी संचालक. तांचो हांसतो खेळटो परिवार विस्कटलो. थळावे म्हणटात, पत्रादेवी ते धारगळ मेरेनचो रस्तो इबाडला. ताचें काम कांसवा गतीन चलता. वाटेर साबार सव्हीस रस्ते. मुख्य रस्त्या वयल्यान भितर गांवांनी वचपाची वाट थळाव्यांकूच वा सदां प्रवास करप्यांकूच कळपाची. कारण खंयच दिका दाखोवपी फलक लायिल्ले नात. पणजी -म्हापसा रस्त्याचेरूय कांय म्हयन्यां पयलीं हीच परिस्थिती आशिल्ली. पणजेच्यान येवपी गाडयो करासवाड्यार वचपाच्या रस्त्याचो फलक नाशिल्ल्यान दाव्यान सकयल देंवनासनात सरळ पेडण्यां वताल्यो. हालीं

हालीं मेरेन कांय गांवांनी वचपाक सव्हीस रस्तेच करूंक नाशिल्ले. आयज आसात, पूण अनवळख्याक ते सोदताना त्रास जातात. पणजेच्यान पेडण्यां वतना कांय कडेन अजून लायट ना. ताका लागून रस्तो बांदपाक सुरवात जाल्या त्या दिसाच्यान आतां मेरेन काळखांत रस्त्याचो अदमास येवंक नाशिल्ल्यान जायत्या जाणांक जीव वगडावचो पडला. फोंड, दिका दर्शक ना म्हूण अपघात जाल्यात ते वेगळे. तोशें आनी हेर कडल्या वाठारांतल्या लोकांनी हो अपघात जाला तो म्हामार्ग बेगीन नीट करचो म्हूण बरींच निवेदनां दिल्लीं. पूण कोणेंच काना- मनार घेतलें ना. खुद्द पंचायतींनी थाराव घेवन ते बांदकाम खातें, सरकाराक सादर केले. इतलेंच न्हय, तर थळाव्या आमदारांनीय आवाज काडलो. तरीय खंयचे कडेन कांय ना. हाचो अर्थ सरकारा परस हो रस्तो तयार करपी पेजाद म्हणपाचो! साबार खबरां वॅनलांनी, दिसाळ्यांनी म्हामार्गाच्या कामा विशीं कांय म्हयन्यां पयलीं कागाळ करपी खबरो छापून आयल्यात. सोशल मिडियाचेरूय हो विशय गाजला. सगले

अपघात उणे करपाक  
सरकारी यंत्रणांनी पेंगट बांदून  
वावराक लागचें. पंचायतींनी  
रस्त्यां विशीं निवेदनां  
धाडल्यांत, तीं बेगीन हाता  
वेगळीं करचीं.

### हांतरी

## उंच खोटांचें सॅडल



कसलीय फॅशन करपाक बायलांचो हात कोणुच धरूं शकना. तरेकवार डिझायनेबल साडयो, ताचेर मॅचिंग प्रिंटेड क्लाउज पीस, मॅचिंग पर्सी, केसांच्यो क्लिप्स, मॅचिंग रुमाल, रंगीत फॅशनेबल मॅचिंग कृत्रिम फुल, नेलपॉलीश, मॅचिंग कांकणा, मॅचिंग कानांतलीं अश्यो सगळ्योच मॅचिंग वस्तू वापरपाची एक फॅशन जाल्या. सगळ्यो वस्तू हाडपाक कितलो वेळ आनी पयसो खर्च जाता, हें तांकांच खबर. सगळ्यांन पयली साडी घेवंक बाजार, मॉलांत भोंवचें पडटा. तांच्या वांगडा तांचे पतिदेव आसले तर ते लेगीत सामके जावेवन थकून वतले, अशें म्हाका दिसता. मनातल्या मनात तो म्हणटलो...

**‘अलिया भोगासी असावे सादर देवावरी भार ठेवुनीय’**

सगळेच मॅचिंग. मागीर जोतीं, स्लीपर, सॅडल मॅचिंग घेवया, असो तांचो हट्ट आसता. मागीर ती चप्पल सॅडलाच्या शो-रुमांत गर्दी करतात. दिसान दीस मॉलान, बाजारान विंगड विंगड डिझायनाचीं मॅचिंग सॅडल्स मेळपाक लागल्यांत. लग्न सुवाळो, पार्टी, सांस्कृतीक कार्यक्रम आनी फॅशन शोच्या वेळार फॅशनेबल मॅचिंग सॅडल वापरतात. कॉलेजीन जाता त्या ‘साडी डे’ वेळार सॅडलांचें मोठे प्रदर्शन पळोवपाक मेळटा. हाली तर उंच खोंटाचीं सॅडल वापरपाची फॅशन चालू आसा. जो तो उंच खोंटाच्यो सॅडल वापरताना दिश्टी पडटा. दुसरो करता आपुणुय कित्याक फाटीं, अशी सर्त समाजांत लागिल्ली आसा. म्हाका सांगीन दिसता, ह्या उंच खोंटेच्या सॅडलान आमी संकश्टांत पडूं शकतात. त्यो आपल्या पांयाक योग्य आसात काय नात हाचो जण एकल्यान विचार करपाक जाय. उंच खोंटांचीं सॅडल वापरिल्ल्यान धोंपरां दुखप, मणक्याचे दुयेंस जावं शकता. केन्ना केन्ना स्लिप डिस्काचो विकार जावं शकता, सॅडलाची संवय नाशिल्ल्यान पांय मुरगळता. फ्रॅक्चर जांव येता. मागीर दोतोरा कडे उपचार घेवचो पडटा. चामड्या खातीर पांयांक मुंयो येतात. आंगठो वाकडो जाता. पाय दुखतात. तेन्ना उंच खोंटेच्या सॅडला पासून चार पावलां पयस रावात.

सिध्दी तिळवे  
7972536321



भायले दाखयनात तें एकवेळ समजूं येता पूण आमचेय लोक तांकां पातयेनात.

आनी पातयेवप तरी कशे काय? जेन्ना एकाद्या खुनाक काळजाचो आताक म्हणून सांगून केस बंद करूंक पळेतात तेन्ना तांचेर विश्वास तरी कसो देवरपाचो? आतां हें सोनाली फोगाट प्रकरण घेयात. तिका गोंयांत आयिल्ले कडेन मरण आयलें. पुलिसांनी रोखडेंच काळजाचो आताक म्हणून सांगून प्रकरण सोपयलें. तांचें आयकून मुख्यमंत्र्यानूय तेंच सांगलें. आतां कोण कोणाचें आयकलें हें तेच सांगूक शकतले. सोनालीचो भाव रिकू ढाका गोंयात आयलो आनी सोनाली प्रकरणाक वेगळेंच मोडण मेळ्ळें. हें काळजाचो

### ललीत

आमच्या पुरुशप्रधान समाजांत जंय स्त्रीक इतले त्रास, आडमेळो, अडचणी, बंदी सोंसच्यो पडटात, थंय आनीक एक गैगसमज कालांतरान चलत आयला, जाचे बदल जायत्या जाणांक खबर ना. आनी होच समाजान निर्माण केल्लो विचार तुमचे म्हेन्यात मांडटां.

एका घराब्यांत खंय तीन चल्या उपरांत एक चली जाली, पूण तें जल्माक येल्ल्यान घरांत सगळ्यांची वाट लागपाक लागली, घरांत



सगळें वायट जावपाक लागलें, म्हूण ताका ‘तिकळें’ नांव दवरलें. तिकळ्या फाटल्यान अनीक एक चली जाली, पूण तें जल्मतकीर घराबो मोडलो, घराब्यांत दुस्पट पडली, म्हूण ताका ‘निखळें’ (सगळें निखळायता) नांव दिलें. निखळ्या फाटल्यान जल्माक आयिल्ले चलयेन पुराय घर हालयलें, हाका सोडून ताका धर, ताका सोडून हाका धर, म्हूण ताका ‘खिळखिळें’ नांव पडलें. खिळखिळ्या फाटल्यान जाल्ले चलयेन घरांतलें सगळें बरें गिळ्ळें, म्हूण ताका ‘गिळगिळें’ नांव दिलें,

हाकाच लागून म्हणटात, “बऱ्याची अपेक्षा धरनाकात, गिळगिळें गिळटलें”. आनी गिळगिळ्या फाटल्यान जल्माक आयिल्ल्या चलियेक धुळफुकें नांव पडलें कित्याक तर ताणें घराब्याक लासून उडोवन ताचो गोबर केलो, घराब्यांत धूळ फाफसायली.

ही फक्त एक आख्यायिका वा ही खऱ्यांनी घडिल्ली गजाल हें आमच्यांनी सांगपाक जायना, पूण आयज मेरेन जाणटेलीं तिकळ्याक, निखळ्याक, खिळखिळ्याक, गिळगिळ्याक, धुळफुक्याक मानतात. तीं जर एखाद्या घराब्यांत जल्माक येत जाल्यार त्या घराब्याक वायट चुकयेंना हाची खात्री जाता. हेच तरेन, तिगां चलयਾਂ फाटल्यान जल्माक आयिल्ल्या चल्यांक तिकळो, निखळो, खिळखिळो, गिळगिळो आनी धुळफुको हीं नांवां पडटात. पूण चली लग्ना उपरांत घोवा-घरा गेल्ल्यान चलये विशीं हें चड मानप जाता. तांणी आवय-घरा कितें बरें केलें जाल्यार घोवा-घरा वायट जातलें, आनी घोवा-घरा कितें बरें केलें जाल्यार आवय-घरा वायट जातलें, अशें म्हणटात. हाकाच लागून लोक जेन्ना सोयरीगतीन लग्न थारायतात तेन्ना व्हंकलेच्या घराब्यांत कितलीं भावंडां आसात, व्हंकल कितल्या भावंडां फाटल्यान जल्माक आयल्या, ह्या सगळ्यां विशीं चवकशी करप जाता. आनी जर व्हंकल तिकळें, निखळें, खिळखिळें, गिळगिळें वा धुळफुकें म्हूण कळत जाल्यार सोयरीक मोडटात.

आयच्या काळांत मात आधुनीक विचारांनी रीग घेतल्यात; संवसाराची लोकसंख्या उणी करपाच्या उद्देशान घराब्यांत एक

आपापले परीन आवाज करतात. तरीय कोणाकूच कॅर करीनासतना कॉन्ट्रॅक्टर कंपनी कानार येता तें फाफडून संध गतीन चलपी हतया प्रमाण मुखार वचत आसा. आतां आवाज करपी तांचे नदरेन कोण, ते आमचे आमीच थारावया. जी मनमानी चल्या ती लोकशाय पद्दतीक सोबना. सरकारी यंत्रणांनी हें मतीत घेवपाक जाय.

पुलिसांची जीप रातची गरत घालता तशे बांदकाम अधिकार्यांनी वा म्हामार्गाचे देखभालीचें काम करपी संबंदितांनी दिसाचें सगल्याक भोवन रस्त्याचे अवस्थेची पळोवणी करची. म्हणजे खंय दुरुस्ती, डांबरीकरणाचें काम करपाक जाय तें कळटलें. कारण म्हामार्ग म्हणटकच गाडयो ८० ते १०० स्पीडीन वतात. वाटेर एक फोंड मेळ्ळो वा खंय वच्चें तें कळना जावन गाडयेकार आबूज जालो जाल्यार हें अपघाताक निमित्त पुरो. तोश्यां काल त्या जाग्यार फोंड नाशिल्लो जाल्ल्यार एक कुटुंब तुटपा पसून वाटावपाचें. निदान आतां तरी हो रस्तो जाग्यार घालचो. थंय दुरुस्ती

जंय ड्रस पिवयल्ले त्या होटॅलाच्यो व्हिडियो फुटेजीस लोकांक पळोवंक मेळ्ळ्यो. आनी चवकशी जावचे पयलींच होटॅल जमनी भरवण केलें.

आताक येवन आयिल्लें मरण न्ही तर हो खून म्हणपाचें त्याच पुलिसांनी सांगलें. कांय जाणांक धरले. उपरांत तिका ड्रस दिल्ले म्हणपाचेंय मुखार आयलें. जंय ड्रस पिवयल्ले त्या होटॅलाच्यो व्हिडियो फुटेजीस लोकांक पळोवंक मेळ्ळ्यो. आनी चवकशी जावचे पयलींच होटॅल जमनी भरवण केलें. कित्याक पुरावे ना करुंक? हो प्रश्न पडले बगर कसो रावत. उपरांत प्रकरण सिबीआय कडेन पावलें.

आनी आतां सोनालीच्या भावान ह्या प्रकरणाक एक वेगळें मोडण दिवचेलो येल केला. कांय दिसां पयलींच ताणें खाप महापंचायती मुखार आपले भयणीक कुलदीप बिश्नोईन मारल्या म्हणपाचो आरोप केला. इतले दीस तो तिच्या पिए कडेन बोट दाखयतालो. फाटलीं कांय वर्सां तो तिका पिडटालो म्हणपाचें सांगतालो. ताणेंच तिका मारल्या म्हणपाचेंय ताणें पुलिसेक सांगिल्लें. आनी ताच्याच सांगण्या वयल्यान पुलिसांनी सगळी कारवाय केल्ली. पूण आतां ताणें आपणालो रोख बदल्ला. ताचें बोट कुलदीप बिश्नोई वटेन वळ्ळां. आनी खाप महापंचायतीन ताचें आयकून बिश्नोईक महापंचायती मुखार येवन आपणालें म्हणणें मांडूक सांगलां. रिकू ढाकान बिश्नोईक आरोपी करतनाच गोंय पुलिसांकूय दोश दिला. ताणीं तपास दुसरेच कडेन व्हेला आनी पुरावे ना केल्यात म्हणपाचो आरोप ताणें केला. आतां गोंय पुलीस ताका कितें जाप दिता ती पळोवंक जाय.

सोनालीक मरण आयलें तेन्ना रिकू ढाकान सुरवेक सांगलें तिका जेवणांत कितेंतरी घालून मारल्या. ताका सुरवाती पसून तिचो पिए सांगवानचो दुबाव आसलो. तो फाटलीं तीन वर्सां तिका पिडटालो, तिचें शोशण करतालो म्हणपाचें ताणें सांगलें. आतां प्रश्न येता, एक मनीस एके बायल मनशेंचें शोशण करता तरी ती ताचे वांगडा वेगळ्या वाठारांनी भोंवंक वता. ताका आपणालो पिए म्हणून दवरता.

करचीच, पूण शक्य आसल्यार एक येरादारी पुलीसूय दवरचो. गाडयेन २००, ३०० किलोमिटर प्रवास सगलेच करीनात. तरीय रस्त्यार गाडयो वाडल्यात. गोंयांतूय हीच परिस्थिती. कारण बेभरंवशाची भौशीक येरादारी. बस येतली काय ना हाची खात्री प्रत्यक्ष ब्रह्मदेव पसून दिवपाक शकना, म्हणटकच बशीन वचूं काय स्कूटर भायर काडूं हें लोक खंयच्याच देवाक विचारूं शकनात! ड्रस, बांगलादेशीचो विशय हातान घेतला तेच तरेन अपघात उणे करपाक सरकारी यंत्रणांनी पेंगट बांदून वावराक लागचें. पंचायतींनी रस्त्यां विशीं निवेदनां धाडल्यांत, तीं बेगीन हाता वेगळीं करचीं. भायल्यान येवपी वा राज्यांतर्गत येरादारी करपी गाडयेकारांनी स्वताची काळजी घेवपाची गरज आसा. कारण सगल्यांकूय रस्ते तोंडपाठ नासतात. हातांत स्टेरिंग आयलें वा गाडयेंत बसलो काय वराक ९० किलोमिटर वेगान गाडी चलोवपाकूच जाय, अशें खंयच्याच शास्त्रांत बरयिल्लें ना. रुंद टायराच्यो मोटारसायकली चलोवपी असलीं मस्तेपणा चड करतात. घरा कडेन कोण तरी आपली वाट पळयता, इतलें पसून तकलेंत घट धरलें जाल्यार अपघातांचेर नियंत्रण येतलें.

### होमखण

वेगळो प्लॅट घेवन ताचे वांगडा रावता, आपणाले सगळे वेव्हार ताचे कडल्यान करुन घेता हें कशें. तातूंत ती बायल कितें दुबळी नासली. राजकारणांत आशिल्ली बायल अशी शोशण करुन घेता आनी तें सोसता? तशें आसल्यार सामान्य लोकांचें कितें जावपाचें तर? आनी तिचो भाव जो आज बोवाळ घालता तोय फाटलीं तीन वर्सां वोगमी रावन सगळें पळेता? ताणें पयलींच भयणीक साथ कित्याक दिलिना? हें प्रकरण तिका मरण येवचे पयलींच पुलिसेंत कित्याक दिलें ना? तिका सांगवाना वांगडा गोंयांत येवपा पासून कित्याक आडायली ना? गरजूच आशिल्ली जाल्यार तो भयणी वांगडा वा तिच्या फाटोफाट गोंयांत कित्याक आयलो ना? ती मरपाची वाट कित्याक पळोवची पडली ताका?


बरें, फाटलीं तीन वर्सां जो तिका पिडटालो, तातूंत बिश्नोईचो हात आसलो अशें काय अजून रिकून म्हणूंक ना. घडये फाल्यां म्हणत वा आनीक एकादें दुसरेंच नांव वयर येत. पूण हांतल्यान जाता कितें तर गोंय पुलिसांचेर दोश येता. जर रिकू ढाकान बोवाळ करूंक नासलो, जाल्यार हो खून म्हणपाचें कळचेंच नासलें. थंयच्या राजकारण्यांनी मागणी करूंक नासली जाल्यार ही केस सिबीआय कडेन वचची नासली. हाचो अर्थ पुलीस कितेंतरी लिपयताली वा खंयतरी उणी पडिल्ली. गोंयांत आनीकूय अश्यो गजाली घडल्यात. एकली घरा कडल्यान कामाक वचूंक भायर सरली पूण भलतेच कडेन पावली आनी दुसरे दिसा तिचें मडें दर्यांत मेळ्ळें. पुलीस ती आत्महत्या म्हूण सांगून मेकळे. घरचीं म्हणटात तिचो खून जाला. पूण तांचे हात रिकू वरी वयर वयर पावूंक ना. म्हणटकूच ती केस पोल जाता.

हालींच मांडवी पुलार एक अपघात जालो आनी स्कुटर चलोवपी मांडवींत पडलो. घरचीं म्हणटात तो पडूंक ना तर ताका मारुन उडयला. तो बरो पेवंक जाणा आसलो. पडल्यार पेवून वयर सरपाचो. बरें तो उसळून पडलो जाल्यार गाडयेची स्पीड कितली आसली? पुलाचेर बंधनां आसात काय ना? आनी वयल्या दोनूय केसिंनी तांच्या आंगा वयले कपडे गायब जाल्यात. कपडे नुस्त्यांनी बी खाले म्हणपाचे? हाची चवकशी जावंक जाय न्ही. नासल्यार लोक बोट दाखयतलेच.




अभयकुमार वेलिंगकार  
9423884687

### प्रसार माध्यमांची उतरावळ - ४



Academic शिक्षणीक	Accelerate
Academician शिक्षणविद्धान	
Academy प्रबोधिनी	
Accede हयकार दिवप, मानून घेवप	
Accelerate गती वाडोवप	
Accent उच्चारणाचेर दिल्लो नेट	
Accept स्विकार करप, मानून घेवप	
Acceptable स्विकार करपा सारकें acceptance स्वीकृती, मंजुरी	
access रीग, प्रवेश	
accessible सुलभ, रीग मेळोवपा सारको accessory आलायती वस्त वा सामान	
accident अपघात	
acclaim जयजयकार करप, येवकार दिवप, तोखणाय करप	
acclimatize अनुकूल जावप	



मुकेश थळी  
फोंडें

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. २३४, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)  
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. २४०५९५२.

■ **ई-मेल:** bhaangarbhuin@gmail.com (बातम्या खातीर) bhaangarbhuineditorial@gmail.com / (लेख आनी साहित्या खातीर) / bhaangarbhuinadv@gmail.com (जायरातीं खातीर). ■ **सुचोवणी**: अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.















## थळावें खेळां मळ

### राय क्वॉटरफायनलींत

**फातोड्डें**: राय स्पोर्टिंग क्लबान कुडटरी जिमखान्याक 3-2 अशा गोल फरकांनी हारोवन गोल्ड ॲम्ड सिल्वर करंड आंतरगांव फुटबॉल सर्तीचे क्वॉटरफायनलींत सुवात मेळयली. मॅच नावेलीच्या रोझरी चर्चाच्या मैदानाचेर जाली. खेडेन बाबोसा, ऑयलेक्स ओलिव्हेरा आनी इडोन कुलासो हांणी राय स्पोर्टिंग क्लबा वतीन गोल केले, जाल्यार कुडटरी जिमखान्या वतीन जेम्स फर्नांडीसान दोन गोल केले.

### गिर्दाळी निमाण्या चारांनी

**फातोड्डें**: आंबेली स्पोर्ट्स क्लबाक 3-1 अशा गोल फरकांनी हारोवन गिर्दाळी स्पोर्ट्स क्लबान फातिमा करंड आंतरगांव फुटबॉल सर्तीचे सेमीफायनलींत सुवात मेळयली. मॅच दिवेरपाली मैदानाचेर जाली. जैतिवंत क्लबा वतीन लुई नोरोहान दोन जाल्यार ॲलरिच पिक्वेलो हाणें एक गोल केलो. गिर्दाळी वतीन लेरेन सिमोईसान एक गोल केलो.

### फातोड्डेंचें डॉन बॉस्को फुडले फेरयेंत

**फातोड्डें**: फातोड्डेंच्या डॉन बॉस्कोन गोंय ज्युनियर 18 वर्सा पिराये सकयले चवथ्यांय्या राज्य बास्केटबॉल वस्तादपण सर्तींत वास्कोच्या नॅटल स्कुलाक 68-18 अशा फरकांनी हारोवन फुडलें फेरयेंत सुवात मेळयली. मॅच डॉन बॉस्को ऑरेंटरीच्या बास्केटबॉल कोर्टाचेर जाली. मजगतीं, चलय्या गटांत सोनिक्सान पणजीच्या डॉन बॉस्को पंगडाक 39-6 अशा व्हड फरकान हारयलो.

# आफ्रिकेची जैताची धांव भारत आडायत? संवसारीक टी-20ची तयारी करपाचे दिश्टीन भारताक निमाणी संद

#### ■ खबरां संस्था

**तिरुवनंतपुरम**: भारत आनी दक्षीण आफ्रिका ह्या पंगडां मदीं आयच्यान तीन टी-20 मॅचींचे माळेक सुरवात जाता. दक्षीण आफ्रिका अजून मेरेन भारतांत टी-20 माळ हासूंक ना. पूण, ऑस्ट्रेलिये आड हालींच सोंपिल्ली टी-20 माळ भारतान 2-1 फरकान जिखला. ताका लागून भारताचो लेगीत आत्मविस्वास निश्चीत वाडला आसतलो.

भारताचो मुखेली रोहित शर्मा, लोकेश राहुल आनी विराट कोहली हांच्या बॅटॉतल्यान येवपी धांवड्यो फुडल्या म्हयन्यांत ऑस्ट्रेलियेंत सुरू जावपी संवसारीक टी-20 सर्ती पयलीं मालादीक आसा. सुर्यकुमार यादवान लेगीत ऑस्ट्रेलिये आड उत्कृश्ट प्रदर्शन केलां, ताका लागून ह्या चारूय बॅट्समनां कडल्यान परतून एकदा बऱ्या प्रदर्शनाची आस्त आसतली.



अश्टतासांचो खेळगडो हार्दिक पांड्याक विसव दिवन ताचे सुवातेर दीपक हुड्डाचो पंगडांत आस्पाव केल्लो. पूण, फाटीक जाल्ले दुखापतीक लागून ताका पंगडांतल्यान भायर सरचो पडलो. ताचे सुवातेर शाहबाज अहमदाक पंगडांत घेतला.

हे माळेंत शाहबाजाचो खेळपा विशीं दुबाव

आसा. हाचें मुख्य कारण म्हणल्यार फुडल्या म्हयन्यांत ऑस्ट्रेलियेंत जावपी संवसारीक टी-20 सर्ती खातीर वेंचिल्ल्या भारताच्या पंगडांत ताचो आस्पाव करूंक ना. तशेंच संवसारीक टी-20 सर्ती खातीर वेंचिल्ल्या आनी तितक्याच डावांनी 202 धांवड्यो करपी स्टॅण्डबाय खेळगड्यां मदीं मोहम्मद शमीचो आस्पाव केला. पूण, कोरोनाक लागून ताका

ऑस्ट्रेलिये आडचे माळेंत खेळपाक मेळूंक नाशिल्लें आनी आफ्रिके आडचे माळे खातीर तो अजून पुर्ण बरो जावंक ना.

जसप्रीत बुमरा आनी हर्षल पटेल आफ्रिके आडचे माळेंत खेळटलो. संवसारीक टी-20 सर्ती पयलीं तांकां मैदानांत वेळ घालोवपाक मेळटलो.

दक्षीण आफ्रिका हाचे पयलीं जुनांत टी-20 माळ खेळपाक भारतांत आयिल्लो. त्या वेळार पांच मॅचींची माळ 2-2 अशी बरोबरींत सुटिल्ली.

आफ्रिकेचो पंगड लेगीत बळिश्ट आसा. बॉलींग विभागांत कगिसो रबाडा, तबरेज शम्सी सारके बॉलर आसात, जाल्यार फाटल्या सात डावांनी 223 धांवड्यो करपी रिजा हॅण्ड्रिक्स आनी तितक्याच डावांनी 202 धांवड्यो करपी हॅन्रिक क्लासेन हांचेर अंकूश दवरपाचें कठीण काम भारताच्या बॉलरांक करचें पडटलें.

## धेंपो उच्च माध्यमिकाक दिल्लीची तिकेट

### सुब्रतो मुखर्जी फुटबॉल: राज्य पांवड्या वयले फायनलींत रोझरी आड जैत

#### ■ भांगरभूंय। खेळां बातमीदार

**फातोड्डें**: कुजिराच्या व्ही धेंपो उच्च माध्यमीक विद्यालय दिल्ली जावपी 17 वर्सा पिराये सकयले सुब्रतो करंड फुटबॉल सर्तीचे राष्ट्रीय फेरेये खातीर गोंयचें प्रतिनिधित्व करतलो.

राज्य पांवड्या वयले फायनलींत धेंपो उच्च माध्यमीक विद्यालयान नावेलीच्या रोझरी उच्च माध्यमीक विद्यालयाच्या पंगडाक 3-2 अशा गोल फरकांनी हारयलो. एका वेळार धेंपो एका गोलान फाटीं आशिल्लो.

खेळां आनी युवा वेव्हार संचालनालयान महापशें-पेडेंच्या खेळां संकूल मैदानाचेर फायनलींचें आयोजन केल्लें. राष्ट्रीय फेरी



17 वर्सा पिराये सकयले सुब्रतो मुखर्जी करंड फुटबॉल सर्तीचें राज्य पांवड्या वयलें वस्तादपण जोडपी धेंपो उच्च माध्यमीक विद्यालयाचो पंगड.

फुडल्या म्हयन्यांत खेळयतले. जैतिवंत पंगडाक शारिरीक शिक्षण शिक्षक चेतन कवळेकार आनी विशाल भंडारी हांचें मार्गदर्शन लाबलें. मध्यांतरा मेरेन दोनूय पंगड 1-1 अशे बरोबरींत आशिल्ले. पयलो गोल रोझरीच्या साल्वादोर गामान केलो. जाल्यार तोपान मिंजान पॅनल्टी किकीचेर गोल करून धेंपोक बरोबरींत हाडलो. दुसऱ्या अर्दांत रौनल वळवयकारान धेंपोक 2-1 अशी आघाडी मेळोवन दिली. पूण, ताची ही आघाडी चड वगत तिगूंक ना. एशर फर्नांडीसान नावेली वतीन बरोबरीचो गोल केलो. मॅचींतलो म्हत्वाचो गोल धेंपोच्या मर्फी फर्नांडीसान केलो. ताणें गोल करून धेंपो 3-2 अशा फरकान जैत मेळोवन दिलें, तशेंच धेंपोची दिल्लीची तिकेट लेगीत निश्चीत केली.

# नवरात्र उत्सव सुरु ... दुसरो दीस: रंग तांबडो



बायलां आनी भुरगीं उदरगत संचालनालय कर्मचारी वर्ग, फोंडें.



गोंय विधानसभा कर्मचारी.



ओम शीव गणेश महिला मंडळ घुमट आरती, बिट्टोण



पंचायत संचालनालय कर्मचारी, पणजी.



सीपीओ डब्ल्यूआरडी कर्मचारी, पर्वरी



कला अकादमी, कर्मचारी



एसएफआयचे कर्मचारी.



वी नोरा इंडिया लिमिटेड, कुंडयचो कर्मचारी वर्ग

#### ▶ कावंटडावन 19 > टी -20 क्रिकेट वर्ल्ड कप

## प्रयोगाक निमाणी संद



#### वर्ल्ड कप सामकोच लागी तेंकलो.

अंदूंचे टी-20 वर्ल्ड कपाक केन्ना ना तितले म्हत्व आयलां. वन डे क्रिकेटाेन लागींलागीं जीव सोडिल्ल्यांत जमा. टी-20 क्रिकेट ना ना म्हण्टा सगळ्यांचो आवडटो क्रिकेट प्रकार जालो. लोकां कडेन 50-50 ओव्हरांची मॅच पळोवपाक टायमूच ना. कितें आसा ते झटपट. आनी झटपट क्रिकेट म्हणल्यार टी-20. दरेक पंगड अंदूंचो वर्ल्ड कप जिखतलोच म्हूण तयारक लागला.

भारताक तयारक आतां फकत तिनूच मॅची मेळटा. दक्षीण आफ्रिके आड रोहित सेनेक जाय तितले प्रयोग करपाक मेळटले. ते उपरांत प्रयोग सोपून लायव्ह शो सुरू. दक्षीण आफ्रिके आडचे माळेंत भारताक खूप प्रस्न सोडोवपाचे आसात. डॅथ ओव्हरांत कोण बॉलींग करतलो. बुमराक पेट पडलो जाल्यार कव्हरअप कोण करतलो. बुमरा-भुवनेश्वर दोगांकूय वांगडाच पेट पडल्यार प्लान बी कितें.

यजुर्वेद चहलाची बॉलींग अजून जाग्यार येवंक ना. रवीचंद्रन आश्विनाक बॉलींग दिवन ताची मॅच प्रॅक्टिस करून घेतिल्ली बरी काय कितें, ताचेरूय रोहिताक-द्रविडाक निर्णय घेवचो पडटलो.

दिनेश कार्तिक आनी ऋषभ पंत असे दोन विकेटकीपर बॅट्समॅन पंगडांत आसात. लोकेश राहुल उपलब्ध नासल्यार बॅकअप ओपनर म्हूण इशान किशनाक तयार केल्लो. ताणें परफॉर्मन्सूय बरो दिल्लो. तो विकेटकीपरूय म्हूण पंगडांत

बसतालो. मात लोकेश बरो जाल्ल्यान इशान भायर उरलो. विकेटकीपर बॅट्समॅनूय म्हूण ताका संद मेळूंक ना. दिनेश कार्तिकाचो फिनिशर म्हूण नवो अवतार भारतीय थिंकटँकाक मानवला. तशेंच पंगडांत लॅफ्टी बॅट्समॅन आसूंक जाय म्हूण ऋषभ पंताक फ्लॉप जावनूय टायमूच ना. कितें आसा ते झटपट. आनी झटपट क्रिकेट म्हणल्यार टी-20. दरेक पंगड अंदूंचो वर्ल्ड कप जिखतलोच म्हूण रोहितान आदींच स्पश्ट केलो.

दिनेश कार्तिकाक ऑस्ट्रेलिया आड फकत 7 बॉलूच खेळपाक मेळ्ळे. आशिया कपॉतूय ताका सारखे खेळपाक मेळूंक ना. ताका मॅच प्रॅक्टिस दिवपा खातीर दक्षीण आफ्रिके आड घडये ताका चवथे- पांचवे सुवातेर बॉटिंगेक धाडपाचो निर्णय जावं येता. तशेंच ऋषभ पंताकूय बॅटिंग मेळची म्हूण विराट वा सुर्यकुमाराक विसव दिवपाचोय विचार जावं येता.

वर्ल्ड कपांत देंवतना दिनेश काय ऋषभ, बॉलींग कॉम्बिनेशन तशेंच फ्लॉप थारिल्ल्या बॉलरांचो प्रस्न सोडोवपाचे आव्हान रोहित-द्रविडा हांच्या मुखार आसा. हर्षल पटेल, बुमरा इन्जुरीतल्यान आयल्यात, तांचो खेळ जाग्यार पडूंक दक्षीण आफ्रिके आडची माळ चड मोलाची थारतली.

(फुडे चालू)

- अमर पाटील


**भांगरभूंय**

## दिवाळी अंक

2022

ह्या अंकां खातीर तुमी साहित्यरुपान हातभार लावचो, हे खातीर मागयता **कथा, ललीत, प्रासंगीक लेख, कविता** आनी हेर साहित्य. लेख, कथे खातीर चडांत चड शब्दमर्यादा **2000** उतरां.

तुमचें लिखाण **5 ऑक्टोबर** मेरेन पावतलें अशे तरेन धाडात. आमचो ईमेल आसा - [bhaangarbhuneditorial@gmail.com](mailto:bhaangarbhuneditorial@gmail.com)

हातान बरयिल्लें लिखाण,

**भांगरभूंय**

दिवाळी अंक, कामत मॅट्रोपॉलिस, तिसरी माळी, सांतिनेज, पणजी (गोंय) ह्या पत्र्याचेर धाडचें. तुमच्या लिखाणाची वाट पळयतात.

- भांगरभूंय वतीन



लोकभारोत लोकांचो आवाज

# भांगारभूंय



To get the **Free PDF Copy**  
of लोकभारोत लोकांचो आवाज **भांगारभूंय** on whatsapp daily



Click **here** and join our official  
**Whatsapp Group.**



Readmore : [bhaangarbhuin.com](http://bhaangarbhuin.com)



Follow us @[bhaangarbhuin](https://twitter.com/bhaangarbhuin)



[facebook.com/bhaangarbhui](https://facebook.com/bhaangarbhui)



Log on : [epaper.thegoan.net](http://epaper.thegoan.net)